



QORTI ĊIVILI – PRIM'AWLA

ONOR. IMHALLEF MIRIAM HAYMAN LL.D.

Seduta tallum l-Erbgha 30 ta' April 2025

Rikors Ġuramentat Nru.:745/2019MH

Numru: 5

Abdilla Christopher

Vs

**Buhagiar Martin u b'digriet ta' din il-Qorti tas-
7 ta' Frar, 2020 ġie kġamat in kawża l-Ministru
ta' L-Intern¹.**

Il-Qorti;

Rat ir-rikors ġuramentat fejn ġie premiss u mitlub kif ġej:-

1. *“Illi huwa kien qiegħed isuq il-mutur tiegħu ta' għamla Suzuki bin-numru ta' registrazzjoni FBF156 f'Dawret Hal-Għaxaq fil-31 ta' Awwissu 2017 meta l-vettura ta' għamla Toyota Hiace bin-numru ta' registrazzjoni GVH045 għamlet U-Turn sabiex iddur għad-direzzjoni opposta mingħajr ma għamlet il-verifiki assocjati ma' din l-istess manuvra necessarji u għaldaqstant u per*

¹ Folio 80

konsegwenza ta' dan sehh l-incident stradali (vide Incident Report mal-prezenti anness u mmarkat bhala 'Dok RAR');

2. *Illi l-incident stradali sehh unikament minhabba imperizja, negligenza, imprudenza u inosservanza tar-regolamenti tat-traffiku da parti tal-konvenut illi ghamel manuvra inadatta u perikoluza, minghajr ma ha d-dovuti kawteli.*
3. *Illi rizultat ta' dan l-incident stradali Christopher Abdilla safa imwegga gravement u ser jibqa permanentement debilitat, (vide Rapport Mediku mal-prezenti anness u mmarkat bhala 'Dok CA11') u dan oltre d-danni materjali u ta' natura patrimonjali minnu wkoll sofferti;*
4. *Illi l-konvenut bl-ebda mod ma ghamel tajjeb ghad-danni kkagunati kif imfisser;*
5. *Illi l-istanti b'ebda mod ma kien responsabbli ghall-incident stradali msemmi.*
6. *Illi ghalhekk kellha ssir din il-kawza.*

RAGUNI TAT-TALBA

1. *Illi huwa kien qieghed isuq il-mutur tieghu ta' ghamla Suzuki bin-numru ta' registrazzjoni FBF156 f'Dawret Hal-Ghaxaq fil-31 ta' Awwissu 2017 meta l-vettura ta' ghamla Toyota Hiace bin-numru ta' registrazzjoni GVH045 ghamlet U-Turn sabiex iddur ghad-direzzjoni opposta minghajr ma ghamlet il-verifiki assocjati ma' din l-istess manuvra necessarji u ghaldaqstant u per konsegwenza ta' dan sehh l-incident stradali (vide Incident Report mal-prezenti anness u mmarkat bhala 'Dok RAR');*
2. *Illi l-incident stradali sehh unikament minhabba imperizja, negligenza, imprudenza u inosservanza tar-regolamenti tat-traffiku da parti tal-konvenut illi ghamel manuvra inadatta u perikoluza, minghajr ma ha d-dovuti kawteli.*
3. *Illi rizultat ta' dan l-incident stradali Christopher Abdilla safa imwegga gravement u ser jibqa permanentement debilitat, (vide Rapport Mediku mal-prezenti anness u mmarkat bhala 'Dok*

CA11') u dan oltre d-danni materjali u ta' natura patrimonjali minnu wkoll sofferti;

- 4. Illi l-konvenut bl-ebda mod ma ghamel tajjeb ghad-danni kkagunati kif imfisser;*
- 5. Illi l-istanti b'ebda mod ma kien responsabbli ghall-incident stradali msemmi.*
- 6. Illi ghalhekk kellha ssir din il-kawza.*

TALBIET

Tghid ghalhekk il-konvenuta ghaliex m'ghandiex din l-Onorabbli Qorti:

- 1. Tiddikjarah responsabbli ghall-incident stradali li sehh f'Dawret Hal-Ghaxaq, Ghaxaq fil-31 ta' Awwissu 2017 u ghad-danni li b'rizultat ta' l-istess soffra l-attur;*
- 2. Tillikwida d-danni okkorrendo bl-opera ta' periti nominandi;*
- 3. Tikkundannah jhallas lill-istanti daww l-ammonti kif likwidati u dikjarati bhala dovuti in linea ta' danni, kif imfisser.*

Bl-ispejjes inkluzi daww ta' ittra ufficjali tal-lum stess mahruga kontra l-assikurazzjoni tal-konvenut u bl-imghax skond il-ligi kontra l-konvenut li hu minn issa ingunt ghas-subizzjoni."

Rat l-ewwel digriet tagħha datat 21 ta' Awwissu, 2019.²

Rat ir-risposta güramentata³ fejn gie eċċepiet li ġej:-

² Folio 35

³ Folio 74

1. *“Illi preliminarjament, għall-finijiet u l-effetti kollha tal-Ligi, l-eccipjenti jirriserva minn issa illi jitlob l-kjamat fil-kawza tal-Ministeru ta' l-Intern stante illi waqt l-allegat incident il-konvenut kien waqt il-qadi ta' dmirijietu bhala ufficcjal tad-Detention Services.*
2. *Subordinatament u mingħajr ebda pregudizzju għall-premess, it-*
3. *talbiet attrici huma nfondati fil-fatt u fid-dritt u għandhom jigu michuda bl-ispejjez kontra l-attur, u dan peress li għall-kollizzjoni in kwistjoni huwa unikament responsabbli l-istess attur Christopher Abdilla li fil-mument tal-kollizzjoni kien qieghed isuaq b'mod traskurat, negligenti, imprudenti, u naqas milli jhares ir-regolamenti tat-traffiku;*
3. *Illi kull tip ta' danni għandhom jigu ppruvati skond il-ligi stante illi qed jigu kontestati.*
4. *Salv eccezzjonijiet ulterjuri fil-fatt u fid-dritt.”*

Rat ir-risposta guramentata tal-kjamat in kawza⁴ fejn ressqu l-eccèzzjonijiet segwenti:

1. *“Illi preliminarjament, l-Avukat tal-Istat għadu mhuwiex notifikat bl-atti ai termini tal-artikolu 181B(3) tal-Kap. 12 tal-Ligijiet ta' Malta;*
2. *Illi in vena preliminari wkoll, is-Segretarju Permanenti fil-Ministeru għall-Intern, Sigurta` Nazzjonali, u l-Infruzar tal-Ligi mhuwiex il-leġittimu kontraddittur għaladarba l-Ministeru kjamat bl-ebda mod ma kkawża l-kollizzjoni mertu tal-azzjoni odjerna. Isegwi għalhekk illi t-talbiet tar-rikorrent ma jistgħux ikunu diretti fil-konfront tal-esponent, u konsegwentement għandu jiġi liberat mill-osservanza tal-gudizzju;*
3. *Illi subordinatament, u mingħajr pregudizzju għas-suespost, it-talbiet attrici huma nfondati fil-fatt u fid-dritt, u dan kif se jkun muri u trattat matul il-kawza;*

⁴ Folio 93

4. *Illi mingħajr preġudizzju għall-premess, kwalunkwe responsabbilità u kull tip ta' danni għandhom jiġu ppruvati skont il-liġi;*
5. *Salv eċċezzjonijiet ulterjuri, jekk ikun il-każ.*

Għaldaqstant, l-esponent jitlob bir-rispett li din l-Onorabbli Qorti jogħgħobha tiċhad it-talbiet tar-rikorrent; bl-ispejjeż kontra tiegħu.”

Rat l-atti kollha tal-kawża.

Semgħet il-provi kollha prodotti wkoll in-noti ta' sottomissjonijiet preżentati.

Ikkunsidrat:

Illi din il-kawża ssib l-għeruw tagħha f'incident stradali fejn Van misjuq mill-konvenut li meta gie biex idur laqgħat mutur misjuq fuq il-karreġgata l-oħra li kien fi triqtu. Il-van misjuq mill-attur kien fil-fatt qed jagħmel U-turn sabiex idur fid-direzzjoni opposta minn fejn kien ġej l-attur isuwq mutur.

Per konsegwenza l-attur spiċċa soffra danni fiżiċi kif deskritti fir-rapport *ex parte* redatt mit-tabib Thomas Azzopardi *Consultant Orthopaedic Surgeon* li stabbilixxa li l-ġrieħi kkaġunati lill-attur jwasslu għal diżabilita' ta' 15 fil-mija.⁵

⁵ Rapport preżentat mar-rikors ġuramentat Dok. CA11 folio 14.

L-attur jirrikalama għalhekk mhux biss id-dikjarazzjoni ta' htija ta' dan l-incident awtomobilistiku a karigu tal-konvenut, iżda wkoll id-danni li hu soffra kaġun ta' hekk.

Huwa ċar li hawn qed tiġi esperita l-azzjoni aquiliana.

In linea ġurisprudenzjali in tematika nsibu dawn is-segwenti prinċipji stabbiliti.

-Radoslav Yurukov v. GasanMamo Insurance Limited (C 3143)⁶:

“»Punti ta' Liġi »

4. Ma għandu jkun hemm ebda dubbju li l-azzjoni esperita hija dik naxxenti minn dik aquiliana.

»5. Il-liġi tikkontempla danni naxxenti minn culpa aquiliana fl-artikoli 1031 et seq tal-Kodiċi Ċivili. F'azzjoni bħal din jispetta lill-Attur li jgħib il-prova tal-htija u li tassew garrab id-danni: »

6. L-Art 1031 tal-Kap 16 jistabilixxi illi “kull wiehed iwiegeb għall-ħsara li tigri bi htija tiegħu”. Din in-norma tal-liġi fil-kamp tar-responsabilita` akwiljana tiskatta l-prinċipju illi min ikun l-awtur tal-ħsara huwa obligat jagħmel tajjeb għall-konsegwenzi negattivi li l-att iġib miegħu. Il-liġi ġenerali tagħna ma tagħtix tifsira ta' culpa iżda bħala effett tal-Art 1032(1) tal-Kap 16 tidentifikaha bħala mġieba fejn jirriżulta nuqqas ta' prudenza, nuqqas ta' diligenza u nuqqas ta' ħsieb tal-bonus paterfamilias. »

7. F'dan ir-rigward l-ermeneutika ġurisprudenzjali lokali tgħalliem li “min ifittex għad-danni jrid jipprova mhux biss l-att jew ommissjoni kolpuza iżda li dak l-istess att jew ommissjoni għandhom konnessjoni ta' kawza u effett mad-danni sofferti” (ara - Kollez. Vol. XXX. I. 142). L-istess Sentenzi ikomplu jispjegaw li “l-kolpa fil-kaz ta' fatt dannuz li minnu torigina l-azzjoni akwiljana tavvera ruhha filli wiehed jagħmel

⁶ Appell 7 ta' Ottubru, 2024. Rikors Ġuramentat Numru 1107/19/1

att volontarjament u jonqos li jipprevedi l-effett dannuz ta' dak il-fatt meta seta' jipprevedi dak l-effett" (ara - Kollez. Vol. XLII. I. 74). Dan ifisser illi wiehed jeħtieġ jorbot l-att kolpuż minħabba imprudenza jew nuqqas ta' diligenza mal-prevedibilita' ta' l-event dannuż; "prevedibilita' din li trid tkun ta' probabilitajiet ragjonevoli u mhux ta' possibilitajiet remotissimi u inverosimili" (ara ukoll Kollez. Vol. XLVIII. I. 258). »

8. Fis-sentenza riportata fil-Kollez. Vol. XXIV. I. 172, ingħad li hemm il culpa: » "quando vi ha la violazione di un dovere ed una volontaria omissione di diligenza per cui non si prevedono le conseguenze della propria azione od omissione, e si viola il diritto altrui, senza volerlo ed anche senza avvedersene". Di piu fis-Sentenza fl-ismijiet Michael D'Amato noe -vs Filomena Spiteri et deċiza minn din il-Qorti fit-3 ta' Ottubru 2003, b'riferenza għall-Art 1031 tal-Kap 16, intqal hekk li:-

» "Din in-norma tal-liġi fil-kamp tar-responsabilita' akwiljana jew ekstrakontrattwali tikkostitwixxi l-punt kardinali in subjecta materia, u tennunċja l-prinċipju in virtu' ta' liema l-leżjoni kaġjonata lis-suġġett tobbliga lill-awtur tal-leżjoni li jirriżarċixxi l-konsegwenzi negattivi, ossija d-danni, kompjuti bl-att tiegħu; Issa kif saput, il-fonti primarju tar-responsabilita' ċivili hi ravviżata fl-imġieba imputabbli għal dolo jew culpa. Il-liġi ċivili tagħna ma tiddefinixxi il-kolpa ċivili fl-għemil iżda tagħmlu jikkonsisti fin-nuqqas ta' prudenza, nuqqas ta' diligenza u nuqqas ta' ħsieb tal-bonus paterfamilias [Artikolu 1032 (1), Kodiċi Ċivili]. Dan jikkorrispondi in criminalibus għan-nuqqas ta' ħsieb, bi traskuraġni, jew b' nuqqas ta' hila fl-arti jew professjoni tiegħu jew nuqqas ta' tharis tar-regolamenti statwit fl-Artikolu 225 tal-Kodiċi Kriminali". »

9. Fl-aħħar nett fis-Sentenza tal-Qorti tal-Appell tal-15 ta' Diċembru 2015 fl-ismijiet Paul Azzopardi et -vs- Charles Grech et kien eluċidat is-segwenti:- »

" ... jidher li l-azzjoni attriċi tinbena fuq dak li jipprovdi l-artikolu 1031 tal-Kodiċi Ċivili marbut ma' d-dispożizzjonijiet tal-artikolu 1038 talistess Kodiċi. Illi huwa prinċipju ewlieni f'azzjoni ta' danni li min jallega li garrab ħsara bi ħtija jew l-għamil ta' haddieħor irid jipprova r-rabta bejn il-ħsara mgarrba u dik il-ħtija jew dak l-għamil. Għalkemm il-liġi tagħna ma tfissirx x'inhi l- "ħtija", madankollu tgħid li jkun jitqies fi ħtija min f'għemilu jonqos li juża l-prudenza, l-għaqal u l-ħsieb ta' missier tajjeb tal-familja." »

10. Issa x-xorta ta' prudenza u osservanza tal-ligijiet kollha hija applikabbli għal kull min bi hsieb jew mingħajr jikkawża d-danni, indipendentement minn fiex ikun l-eżerċizzju tal-għemil jew eżerċizzju ta' xi sengħa. L-eżerċizzju tal-prudenza huwa partikolarment fis-sewqan ta' kull xorta ta' vetturi peress li dawn huma aghar minn arma li tista' toqtol jew tiddebilita'."

-Avv. James D'Agostino għan-nom u in rappresentanza tal-assenti Gary

Kimber u b'digriet tat-18 ta' Diċembru 2015, il-Qorti ordnat li Dr. Maria

Cardona tiġi inkarigata bhala mandatarja minflok l-Avukat James

D'Agostino⁷:

"Il-Qorti tibda billi tqis illi dwar ir-responsabbiltà għal dak lisehħ, huwa prinċipju stabbilit skont artikolu 1031 tal-Kodiċi Ċivili li kull wiehied iwieġeb għall-ħsara li tiġri bil-ħtiġa tiegħu. Artikolu 1032 jipprovdni espressament illi jitqies fil-ħtiġa min fl-għemil tiegħu ma jużax il-prudenza, diligenza u l-ħsieb ta' missier tajjeb tal-familja. Dan sew jekk si tratta minn rapport kontrattwali (artikolu 1132 tal-Kodiċi Ċivili) kif ukoll dak ekstraktrattwali (artikolu 1032 imsemmi). B'mod partikolari, skont l-artikolu 1033 inoltre, kull min, bil-ħsieb jew mingħajr hsieb, jagħmel jew jonqos li jagħmel xi haġa li biha jikser xi dmir impost mill-ligi, huwa obligat li jagħmel tajjeb għall-ħsara li tiġri minhabba f'hekk

Kif qalet din il-Qorti diversament presjeduta fis-sentenza tagħha fl-ismijiet Dottor Remigio Zammit Pace noe vs Reginald Fava et noe et, deċiża fil-25 ta' Marzu 2004: "Intema ta' dritt jingħad, skond l-artikoli 1031, 1032 u 1033 tal-Kodiċi Ċivili, li hi l-ligi komuni applikabbli għal kulhadd indistinament, li "kull wiehied iwieġeb għall-ħsara litigri biħtiġa tiegħu", u "jitqies fiħtiġa min ma jużax il-prudenza, id-diligenza u l-ħsieb ta' missier tajjeb tal-familja". L-istess ligi hi mbagħad daqstant ieħor kategorika u ċara dwar il-punt illi "kull min mingħajr hsieb li jagħmel jew jonqos li jagħmel id-doveri imposti mill-ligi, huwa obligat għall-ħsara li tiġi minn hekk". Tali prinċipjij abbraċċjaw l-attijiet ta' kummissjoni kif ukoll ta' omissjoni. Kif intqal

⁷ 2 ta' Frar, 2017 Citazzjoni Nru: 833/2005AF ikkonfermata mill-Appell.

fil-kawza “Bonnici vs Mizzi”, deċiża minn din il-Qorti fit-28 ta’ Marzu, 2003, b’approvazzjoni għal dak li ntqal f’gudikat anterjuri, “Si ha colpa ed il quasi delitto quando vi ha la violazione di un dovere od una volontaria omissione di diligenza, per cui non si prevedono le conseguenze della propria azione od omissione, e si viola il diritto altrui senza volerlo, ed anche senza avvedersene” –Vol.XXIV.I.172.”

-Katarzyna Labuz v. Avukat Kevin Plumpton⁸

“Il-motivazzjoni ta’ dik il-parti tas-sentenza appellata li hi rilevanti għall-appell tal-konvenut, taqra hekk:

“Lucrum cessans

Bħala fatti jirriżultaw li fil-mument tal-inċident kellha sitta u tletin (36) sena (ara a’ fol 32 u 157). L-aħħar li ħadmet kien fl-2014 u dak in-nhar kellha paga minima ta’ disgħa mitt ewro (€900) (Ara a’ fol 172 B u 172 C). Tipposjedi ukoll diploma mill-Universita’ Ljubljana bħala għalliema ta’ edukazzjoni fiżika (ara a’ fol 178 u diploma). Salv għal kundizzjonijiet li kellha meta 15-il sena, kollox ma’ kollox kienet mara sana u mingħajr problemi serji ta’ saħħa li setgħu jimpeduha milli tgħix hajja normali (a’ fol 108). Kienet miżżewwġa u fil-mument tal-inċident kienet mara tad-dar.

Kif ingħad, meta gara l-inċident, l-Attriċi kellha 36 sena. Illum l-eta’ pensjonabbli hija dik ta’ hamsa u sittin sena (65). It-telf ta’ qligħ għandu dejjem jinkludi wkoll il-potenzjal tal-vittma li taqla’ xi xorta ta’ entrojt u fil-ġejjieni. Per eżempju, li persuna diżabbilitata tkun qed taħdem wara l-inċident, anke jekk qeda taqla’ iżjed minn qabel, dan ma jfissirx li hija ma setgħetx issib opportunitajiet aħjar ta’ xogħol kieku ma korrietx. Il-fatt li persuna tkun qed taħdem ma jeskludihex milli tingħata danni. Hekk ukoll, bħal fil-każ li għandha quddiemha din il-Qorti, il-fatt li l-Attriċi ma kienetx taħdem għal diversi snin jew qatt ma għamlet użu mill-kwalifiki tagħha, ma jeskludihex milli tkun ikkupensata għaddanni permanenti li sofriet minhabba l-potenzjal ta’ opportunitajiet mankati fil-futur. Il-kwistjoni tad-diżabilita permanenti hija waħda oġġettiva u tipprexxendi minn kull ċirkostanza post-inċidentali li minnha tkun qed tibbenifika il-vittma. Il-grad ta’ permanenza ta’ diżabilita’ iċaħħad lill-vittma minn opportunitajiet li ma kienx għal tali diżabilita’ kienu jkun disponibbli għaliha. Id-diżabilita’

⁸ Qorti tal-Appell 6 ta’ Diċembru, 2023. Rikors numru 26/20/1 TA

neċessarjament timplika nuqqas fil-persuna, fil-potenzjal tagħha għax-xogħol, mhux biss mal-employer preżenti iżda wkoll ma terzi jew anke jekk taħdem għal rasha.[Vol.LXXXII.II.243]. Konsegwentement il-ġurisprudenza lokali stabbiliet li l-kriterju li għandu jifforma l-bażi tal-multiplier, mhuwiex il-life expectancy tad-danneġġjat, imma hija l-aspettativa lavorattiva tiegħu li llum il-ġurnata, hu rikonoxxut, tista', u probabbli tissupera, l-eta' pensjonabbli partikularment fid-dawl li llum id-durata ta' żmien ta' hajja twalet. Anke l-istess Stat jirrikonoxxi li huwa probbali li persuna tibqa' taħdem anke wara l-eta' ta' irtirar. Dan tant huwa minnu li l-liġijiet soċjali illum jippermettu li persuna li taħdem wara l-eta' ta' irtirar hija eżenti millħlas tal-bolla tal-pensjoni kontributorja. Dan qiegħed jingħad mingħajr ma jiġi injorat il-fattur l-ieħor *tacchances and changes of life* li jimponi ċertu elasticità ta' kriterju peress li l-pronunzjament tal-Qorti huwa wieħed ta' probabilita'. Fillikwidazzjoni tal-kumpens, il-Qorti għandha timxi fuq kriterji kemm jista' jkun konkreti u mhux semplicement kongetturali, "huwa minnu li l-eżercizju tal-likwidazzjoni u għoti ta' kumpens jiddependi minn estimi u pronostici li dwarhom hadd ma jista' jkun cert mija fil-mija sewwa sew għaliex wieħed irid jipprova jaqta' x' sejjer jigri jew x' jista' jkun probabbli li jsehh fil-gejjini" (Ara Prim'Awla – [JRM] *Evan Xuereb vs Vincent Spalding* deċiża fl-10 ta' Lulju 2003). Għalhekk din il-Qorti fuq stregwa ta' dan it-tagħlim, abbażi tal-prinċipji ennuċjati u peress li hadd ma jista' jibassar il-futur, id-danni ser ikunu kkalkolati perjodu ta' 24 sena flok 29 sena.

Dwar il-kwantum ta' perċentwalita' sofferta bħala danni permanenti, il-Qorti tagħmel referenza għal verbal fis-seduta tad-9 ta' Marzu 2022 fejn il-konvenut iddikjara li qed jistrieħ fuq ir-rapport tat-Tabib Fredrick Zammit Maemple (a' fol 172). Dan it-tabib wasal għall-konklużjoni li sena wara li eżamina lill-Attriċi din kellha diżabilita' permanenti ta' 25%. Dan huwa l-perċentwal li ser tkun qed tiegħu il-Qorti ai fini ta' kalkolu ta' danni. Dwar il-lump sum payment, il-Qorti tibda biex tfakkar li r-raġuni ta' din ir-riduzzjoni hija l-pagament antiċipat tal-kapital. Ikun hemm erożjoni progressiva mal-mixja taż-żmien ta' dan il-perċentwal bejn id-data ta' l-inċident u d-data tas-Sentenza, fis-sens, li aktar ma jkun twil dan il-perijodu, aktar tonqos ir-raġuni għal tali deduzzjoni. "Jekk xejn għaliex it-trapass taż-żmien ma [għandux] jmmilita favur il-persuna tenuta responsabbli għall-inċident kontra l-vittma li sofriet d-danni" (Ara App.Civ fl-ismijiet *Lawrence Caruana -vs- Anthony Falzon* deċiża 5 ta' Ottubru 2001).

Bħala regola generali, dwar il-lumpa sum payment, il-Qorti tagħna huma konkordi fil-perċentwal ta' 20% *ceteris paribus*. Prinċipju imnissel minn *Butler-vs-Heard*. Dan pero' jiddependi minn kemm haddet

iż-żmien biex il-Kawża tingata' u basta dan it-tul ma jkunx attribwixxa għalih l-istess Attur (ara Sentenza fl-ismijiet Scicluna - vs-Meilaq PA 16 ta' Lulju, 2001). Fil-kawża tal-Prim'Awla fl-ismijiet Caruana -vs-Camilleri PA 5 ta' Ottubru, 1993 il-Qorti hasset li minn dan għandu jonqos xi 2% għal kull sena ta' dewmien. Gie wkoll propost li m'għandux awtomatikament jitnaqqas skont kemm iddum ilkawża: "jekk id-danneggant ma jkollux htija fid-dewmien tal-kawża, m'għandux ikun hemm tnaqqis fil-lump sum deduction". Fil-kawża tal-Prim'Awla Mizzi vs Azzopardi tas-16-Diċ 2004 is-somma giet ridotta bi 18% għax kienu għaddew tliet snin, waqt li fil-kawża Spiteri vs Zammit Tabona App Ċiv Sup 16-Mar-1999 u Caruana A vs Camilleri, App Ċiv Sup 27 ta' Frar 2004, minhabba li għaddew 8 snin tnaqqas b'10%. 10% gie mnaqqas ukoll fil-kawża Galea vs Piscopo PA 3-Ott-2003, 5% f'Scicluna vs Meilaq PA 16-Lul-2001 u 0% filkawża Turner vs Agius App Ċiv Sup 28-Nov-2003. Wara li qieset iċ-ċirkostanzi, kollha tal-każ, fost ohrajn li din il-kawża ma ilhiex pendent, din il-Qorti hija tal-fehma l-lump sum payment għandu jkun dak ta' 18%."

- Catherine Mifsud vs. Josef Vella u b'digriet tat-13 ta' Marzu, 2009 dahlet fil-kawża l-kumpanija Middlesea Insurance p.l.c. "in statu et terminis", u b'digriet tal-5 ta' Diċembru, 2017 il-Qorti awtorizzat il-bidla fl-isem tal-kumpanija Middlesea Insurance p.l.c. għal Mapfre Middlesea p.l.c.⁹

"25. Fir-rigward tal-multiplier

26.ser tikkalkula l-multiplier fuq il-hajja lavorattiva rimanenti talAttrici, fuq il-medda ta' tmienja u ghoxrin (28) sena, jigifieri z-zmien li jrid jghaddi biex l-Attrici tilhaq l-etá tal-pensjoni, l-etá ta' hamsa u sittin sena (artikolu 2 tal-Kap. 318). 27. Huwa minnu, li s-Socjeta' assicuratrici fin-nota ta' sottomisjonijiet taghha (a' fol 375) qed tikkontesta l-multiplier li qed tippretendi l-Attrici fin-nota ta' sottomisjonijiet taghha. L-argument tas-Socjeta' assicuratrici huwa mibni fuq dak li jinghad dwar "chances and changes of life" kif

⁹ 25 ta' Ottubru, 2023. Numru 18 Rikors numru 1159/07/1 TA

stabbilit fis-Sentenza Butler -vs- Heard. Izda jrid jinghad, li fi zmien li nghatat dik is-Sentenza u cioe' fl-1967, l-aspettattiva tal-hajja kienet dik ta' sebgħin (70) sena, mentri llum hija dik ta' tmenin (80) sena. Ghalhekk jekk din il-Qorti tapplika l-multiplier li qed tippretendi l-Attrici fir-rejalta' ikun qieghed jittiehed inkonsiderazzjoni ic- "chances u changes of life" fid-dawl li l-aspettattiva tal-hajja ttawlet b'ghaxar snin.

28. Fin-nota tagħha l-Attrici tqis l-ghajjnuna li tagħti lil ohtha bhala 'mpjieġ' u qed tirriklama danni ulterjuri f'dan is-sens (a' fol 370 u 371). Il-Qorti taqbel mas-sottomissjonijiet tal-insurance f'dan ir-rigward u tqis li l-ghajjnuna li l-Attrici ddecidiet li tagħti lil ohtha ma jinkwadrax taht l-artikolu 1045 tal-Kodici Civili (a' fol 374). L-Attrici tghin lill-ohtha b'mod volontarju u baqghet tghinha anke wara l-incident. Jirrisulta b'mod car li dawn is-servizzi qed jinghataw "ex causa familiaritatis". Jekk minn naha l-ohra, dak li qed tagħmel ma' ohtha huwa bi speranza ta' hlas, din hija relazzjoni guridika interna bejnha u bejn ohtha (ara Sentenza tal-Qorti tal-Magistrati (Malta) presjeduta minn dak in-nhar Magistrat, illum Imhallel, Silvio Meli , fl-ismijiet Carmen Cacciatolo -vs- Mario Tonna pro et tad-9 ta' Novembru 2008). Huwa minnu li l-presunzjoni hi, li omnia labor optat premium izda dan sakemm ma jirrisultax il-kuntrarju, bhal ma huwa fil-kaz mertu tal-kawza.

29. Ghalhekk huwa car, li xogħol volontarju ma jistax jigi kunsidrat bhala xogħol bi 'qliegh' fis-sens tal-artikolu 1045 tal-Kap. 16. Huwa evidenti li, sa min qabel ma sehh l-incident, qatt ma kien hemm pretensjoni ta' hlas mill-Attrici f'hajjet ohtha għal dan ix-xogħol volontarju. Di fatti l-Attrici ma prezentat l-ebda prova konkreta dwar dhul li hija qed tippretendi li għandha tircievi minn dan il-volontarjat. Għaldaqstant l-Attrici ma tistax tippretendi li l-volontarjat m'ohtha għandu jittiehed in konsiderazzjoni ai fini ta' likwidazzjoni ta' danni.

30. Ghalhekk isegwi li t-telf ta' qliegh futur tal-Attrici għandu jigi kalkulat kif gej : $€2,159 \times 28 \times 17\% = €10,276.84$.

31. Skont prattika kostanti, mis-somma kapitali ta' flus bhala kumpens għat-telf ta' qliegh futur jitnaqqas l-ammont ta' 20% għal raguni li tali kumpens isir f'daqqa u bil-quddiem ('lump sum percentage deduction'). Gie stabbilit izda, li sabiex ikun hemm dan it-tnaqqis, dan il-kumpens għandu jinghata meta jkun għadda zmien qasir mill-incident u s-sentenza finali, tant li jekk bejn id-data ta' l-event dannuz u d-data talpagament effettiv iġġaddu diversi snin, dan it-tnaqqis m'għandux isegħ (ara Julie Scicluna vs Sammy Meilaq, Qorti Civili Prim' Awla, 16 ta' Lulju 2001; ara wkoll Anthony Turner et vs Francis

Agius et, 28 ta' Novembru 2003 fejn il-Qorti tal-Appell osservat li meta bhal dan il-kaz l-azzjoni ddum tkarkar tant li tiehu trapass twil ta' zmien mid-data tal-incident sa meta tinghata s-sentenza finali, dan "ghandu jimmilita kontra l-applikazzjoni ta' tnaqqis ghal fini ta' 'lump sump payment'").

32. Gie ukoll stabbilit li l-Qorti ghandha tibda tqis it-trapass ta' zmien minn meta tigi ntavolata l-kawza u mhux minn dak inhar tal-incident (Annunzjata Caruana vs Odette Camilleri, Qorti tal-Appell, 27 ta' Frar 2004). Diversi sentenzi stabbilew li minn dan it-tnaqqis ta' 20% ghandu jonqos percentwali ta' 2% ghal kull sena ta' dewmien tal-kawza (ara fost ohrajn Joseph Abela vs Martin Spagnol, Qorti Civili Prim' Awla, 30 ta' Marzu 1993, Luana Deguara vs Judas (Guido) Taddeo sive Edwin Scicluna pro et noe, Qorti tal-Appell, 3 ta' Frar 2009).

33. Meta mis-somma titnaqqas percentwali ta' tnejn fil-mija (2%) ghal kull sena li ghaddiet minn dakinhar li nfethet il-kawza (ossia 7 ta' Novembru 2007) sa dakinhar li tinghata s-sentenza, ma jibqa' l-ebda percentwal x'jitnaqqas. Jinghad ukoll li minhabba l-fatt li diga' ghaddew nofs is-snin tal-multiplier, parti sew mill-kumpens ha jkun inghata b'lura iktar milli bil-quddiem. Ghal dawn ir-ragunijiet il-Qorti tikkonsidra li m'ghandux isir it-tnaqqis tal- 'lump sum payment'.

Stabbiliti principji ġurisprudenzjali li jolqtu din l-azzjoni, il-Qorti se timxi biex tara xi provi tressqu in sostenn.

Provi re incident.

L-attur ipprezenta l-affidavit tiegħu fejn spjega d-dinamika ta' l-incident.¹⁰ Jgħid li hu kien għaddej mill-hekk imsejjha *Bye Pass* ta' Hal Għaxaq. Jiddeskrivi t-traffiku bħala normali wkoll li l-viżwali kienet normali.

¹⁰ Folio 40.

Jgħid li hu kien għaddej għall-affari tiegħu u li van tad-*Detention Centre* li kien ipparkjat fuq in-naħa tax-xellug tiegħu qabad u dar minn quddiemu, qasam *central strip* miżbugħa, għalhekk għamel U-turn u bil-konsegwenza li tajru minn fuq il-mutur.

Spjega l-konsegwenzi fuqu ta' l-inċident, l-interventi kirurġiċi li sarulu wkoll li siequ qatt ma gietu għan-normal.

Da parti tiegħu **Martin Buhagiar** il-konvenut jixhed fl-affidavit tiegħu¹¹ li hu kien jahdem bhala Uffiċjal tad-*Detention Centre*. Jgħid li dak inhar ta' l-inċident kien gie mqabba mis-superjur tiegħu biex jixtrilu s-sigaretti. Għal dan l-iskop ħareġ bil-van tax-xogħol, waqaf Ħal-Għaxaq biex jaqdi lis-Superjur tiegħu. Jgħid li x'hin gie biex idawwar, għax kien ipparkjat fuq in-naħa l-oħra tat-triq, biex imur lejn id-direzzjoni lura lejn il-Gudja, ħass impatt ma' mutur.

Jgħid li x'hin gara l-inċident kien għadu d-dawl u li hu ma rax lis-sewwieq tal-mutur ġej.

Jispjega li l-mutur kien ġej mid-direzzjoni tal-Gudja lejn Bir-id-Deheb u hu kien qed jaqsam minn quddiem ħanut jismu *Principessa* biex imur lura lejn id-direzzjoni tal-Gudja.

¹¹ Folio 192

Il-pulizija **PC1594 Cleaven Fenech Abela** jixhed¹² li kien l-ewwel fuq il-post tal-inċident. Ha l-verżjoni *a tempo vergine* dak tal-konvenut, li daħal għand il-ħanut tal-Prinċipessa, ipprova jagħmel U-turn u sab lill-mutur miegħu.

Mir-rapport PIRS tal-pulizija¹³ jirriżulta wkoll li mill-filmat preżentat ¹⁴ illi l-vettura misjuqa mill-konvenut dehret li qed tagħmel U-turn biex mid-direzzjoni minn Hal-Għaxaq għaż-Żejtun, biddlet id-direzzjoni minn Hal-Għaxaq għall-Gudja. Kien dak il-ħin li sar l-impatt.

Rat ukoll illi mil-lat kriminali l-konvenut instab ħati ta' akkużi relatati ma' l-inċident *de quo* meta mressaq quddiem il-Maġistrat Dr.Francesco Depasquale.¹⁵

Danni fiżiċi sofferti.

Kaġun ta' dan l-inċident stradali l-attur skont il-Konsulent ortopediku *ex parte* Mr. Thomas Azzopardi sofra ġriehi fl-għaksa ta' saqajh il-leminija li wassluh għal-disabilita' ta' 15%.¹⁶

Il-Qorti ħatret l-espert mediku tagħha, issa l-konsulent **Mr Ray Gatt**. Dan ikkonkluda¹⁷ u xehed anke quddiem din il-Qorti¹⁸ li:

¹² Folio 144

¹³ Folio 155

¹⁴ Dok CD folio 46

¹⁵ Ara atti kriminali annessi.

¹⁶ Ara rapport su riferut.

¹⁷ Folio 203

¹⁸ Folio 194

“ Fil-Fehma tiegħi Christopher Abdilla għandha (recte għandu) dizabilità fisika permaenti stmata ta’ ħdax fil-mija (11%) bħala riżultat ta’ l-inċident ta’ Awwissu 2017. ”

Il-perit mediku Ray Gatt gie eskuss.¹⁹ Spjega li d-danni sofferti mill-attur fil-pala ta’ sieq l-attur kienu tali li minhabba li l-jog ittiekel, il-pala tas-sieq kienet daret. Li ma kienetx *aligned*. Din kienet se tikkaguna mhux biss *limp* imma li kien se jkollu strapazz kemm fuq l-irkoppa wkoll fuq il-*hip*. Wiegeb li ma kienx hemm ċans ta’ *improvement*, anzi l-minhabba t-trobbija ta’ l-artrite kien hemm ċans li s-sitwazzjoni fiżika tal-attur tiggrava. Ikkonferma d-dizabilità ta’ ħdax fil-mija.

Dan mhux ikkontestat.

Tinnota wkoll li ma ġew mitluba ebda periti addizzjonali.

Ness ta’ kawżalita’

Qabel ma l-Qorti tgħaddi biex tivvaluta jekk id-dannu reklamant hux wieħed dovut, jinhtieg li l-Qorti tgħaddi biex teżamina jekk bejn id-dannu ikkagunat u l-fatt dannuż, cioè’ il-manuvra ta’ U-turn da parti tal-konvenut fi triq fejn ma kienetx tippermetti tali²⁰, hemmx in-ness neċessarju li jwassal għar-responsabbiltà tad-dannu subit fuq il-konvenut. Jingħad fir-rigward li dan isseħħ-

¹⁹ Folio 194

²⁰ Jidher li qasam central strip miżbugħa.

“[Dan] permezz ta’ prova li, f’kazijiet ta’ din ix-xorta, trid tirriżulta biex, b’mod adegwat u konvinċenti, tikkreja n-ness ta’ kawżalità ta’ fatt bejn il-kondotta tal-agent u l-event dannuż. Hu wara kollox il-kardini tar-responsabilità extra kuntrattwali, jew akwiljana, illi għad-danni kawżati lit-terzi huwa l-awtur tal-leżjoni li għandu jwieġeb għar-riżarciment ta’ dawn l-istess danni li mill-att jew fatt jidderivaw”.

Ara Korporazzjoni Enemalta -vs- Joseph Vassallo et,²¹ .

Ikkunsidrat ulterjorment:

Illi mill-provi mressqa l-Qorti m’għandix dubbju li l-ġrieħi li ġew sofferti mill-attur kienu kaġun tal-manuvra ħażina li għamel il-konvenut bil-van tax-xogħol minnu misjuq. Inutli jgħid u jixhed li hu ħalla żewġ vetturi jgħaddu qabel ma għamel U-turn. Ma jistax jinġheba wara l-iskuża li f’daqqa sab mutur dieġel go fih. La kien se jagħmel din il-manuvra daqshekk azzardata minflok sab minn fejn jista’ jmur fuq il-karreġġjata kontra b’mod sew, messu aktar u aktar qagħad attent la kien se jinvadi karreġġjata bil-kontra. Dan m’għamlux, bil-konsegwenza li kien fil-fatt il-mutur li sab il-van ma wiċċu!

Konsegwentement il-Qorti tqis li m’għandha ebda dubbju li bejn l-ġhelt soffert mill-attur u l-manuvra ħażina ta’ sewqan da parti tal-konvenut hemm dak in-ness ta’ kawżalità li jissodisfa t-talba għad-danni. Per konsegwenza l-Qorti ma ssib

²¹ Appell Inferjuri, 17.10.2008.

ebda element ta' kontributorjeta' da parti tal-attur kif jallega l-kjamat in kawza fin-nota ta' sottomissjonijiet tiegħu.

L-eċċezzjoni ta' legittimu kontradittur.

Illi stabbilit dan in-ness jkun opportun qabel ma l-Qorti tgħaddi biex teżamina d-danni dovuti li l-Qorti tħares lejn it-tieni eċċezzjoni mressqa mill-kjamat in kawza korretement imsejjaħ is-Segretarju Permanenti Fil-Ministeru Għall-Intern Sigurta' Nazzjonali u L-Infurzar tal-Liġi, erronjament indikat bħala Ministru tal-Intern.

Din l-eċċezzjoni taqra illi l-eċċipjent:

“..mhuwiex il-legittimu kontradittur ġialadarba l-Ministeru kjamat bl-ebda mod ma kkawża l-kollizzjoni mertu tal-azzjoni odjerna. Isegwi għalhekk illi t-talbiet tar-rikorrenti ma jistgħux ikunu diretti fil-konfront tal-esponent, u konsegwentement għandu jiġi liberat mill-osservanza tal-ġudizzju;”

Bla tlaqliq il-Qorti tghid li l-eċċipjent kjamat għandu raġun.

Ix-xhud **Kyle Mifsud** li xehed permezz ta' affidavit²² ikkonferma li l-konvenut fil-fatt kien jaħdem bħala *Detention Service Officer* mad-Dipartiment ta' Detenzjoni u kien hekk impjegat dak in-nhar tal-kolliżjoni. Wkoll li kien awtorizzat isuaq il-vettura involuta fl-inċident.

Pero' kif sew jippuntwalizza l-kjamat in kawża fin-nota ta' sottomissjonijiet tiegħu b'referenza għal-Legislazzjoni Sussidjarja 595.45, din l-Aġenzija għas-Servizzi ta' Detenzjoni li tagħha kienet il-vettura misjuqa mill-konvenut, hija korp ġuridiku b'personalita' legali distinta u għandha rappreżentanza legali u ġuridika llum vestita fl-Uffiċjal Kap Eżekuttiv jew rappreżentant tiegħu.

Kien ikun differenti biex ir-responsabilita' tiġi kontributorja issa da parti tal-kjamat kieku per eżempju l-konvenut ġie mogħni b'vettura difettuża u kkaġuna inċident.

Dan ċertament mhux każ pruvat.

Konsegwentement din l-eċċezzjoni hija sewwa u qieghda tiġi milqugħa.

Provi ta' telf finanzjarju.

²² Folio 162

Kif jirrizulta kemm mil-lat statutorju wkoll mill-gurisprudenza stabbilita f'din l-azzjoni l-attur jista' jvanta kemm għal telf immedjat, hekk imsejjaħ id-dannu emergenti mill-fatt kolpuż, id-*damnum emergens* ukoll id-dannu u telf futur, il-*lucrum cessans*.

Damnum emergens

L-attur ressaq diversi provi in sostenn ta' din it-talba għad-danni.

Dok. CA1²³ għall-ammont ta' €300;

Dok. CA2²⁴ għall-ammont ta' €50

Dok. CA3²⁵ għall-ammont ta' €30

Dok. CA4²⁶ għall-ammont ta' €50

Dok. CA5²⁷ għall-ammont ta' €45

Dok. CA6²⁸ għall-ammont €22.50

Dok. CA7²⁹ għall-ammont ta' €6.99,0

Dok. CA8³⁰ għall-ammont ta' €8.50,0

Dok. CA9³¹ għall-ammont ta' €8.28,0

²³ Folio 19.

²⁴ Folio 20

²⁵ Folio 21

²⁶ Folio 22

²⁷ Folio 23

²⁸ Folio 24

²⁹ Folio 25

³⁰ Folio 26

³¹ Folio 27

Dok. CA10³² għall-ammont ta' €17.31,0

Dok. CA12³³ FS3 GFS Borg Co.Ltd għas-sena 2016 fl-ammont ta' €1854.53.

Dok. CA13³⁴ FS3 ditto għas-sena fl-ammont ta' €1854.53.

Dok. CA14³⁵ FS3 Solidbase Laboratory Ltd. bejn 1.10.2016 u 31.12.2016

Dok. CA15³⁶ FS3 ma F&D Gauci Ltd. mid-9 ta' Jannar 2017 sal 31 ta' Diċembru, 2017.

Dok. CA16³⁷ FS3 ma F&D Gauci Ltd. għas-sena 2018.

Dok. CA17 ittra paid sick entitlement.

i.Damnum Emergens.

Mad-dokumenti appena elenkati l-Qorti tara li għe esibit id-dokument Dok SMS³⁸.

Dan jirrigwarda l-impjieg li l-attur kellu mas-soċjeta' F&D Gauci għas-snin mid-9 ta' Jannar, 2017 sat-22 ta' Frar, 2019. Dan juri, u mhux kontestat illi l-attur għas-snin iddikjarati qala' l-ammont ta' **€372.80** *unpaid sick leave, partial*, l-ammont ta' **€672.63** li jinkludi fih bonus statutorju ukoll li baqa' mill-*vacation leave* għas-sena 2017, ukoll l-ammont ta' **€121.16** jinkludi wkoll bonus statutorju. Dan jammontaw għas-somma ta' **€1,166.59.0**

³² Folio 28

³³ Folio 29

³⁴ Folio 30

³⁵ Folio 31

³⁶ Folio 32

³⁷ Folio 33

³⁸ Folio 129

Fl-anness, a folio 130, hemm spjegazzjoni, wkoll mhux ikkontestata illi:

“Hu bħala average meta tara l-payslips kellu qisu elf u mija (€1100) fix-xahar. Allura meta tghodd l-unpaid leave jigi li ma thallasx l-ammont ta’ €10,933.41.

Fejn hemm imniżżel li saru lil Abdilla dawn kienu ħlasijiet li ħa bħala bonus, vacation leave u sick leave li kellu jieħu skond il-ligi.”

Dan b’referenza għad-dokument appena riferut. Jigi innutat illi dan id-dokument ġie esibit mill-avukat ta’ l-istess attur.

Jingħad ukoll li f’dan ir-rigward xehed ukoll **James Gauci**³⁹ għas-soċjetà’ FND Gauci, li wkoll ikkonferma l-introjtu li kellu l-attur mas-soċjeta’ imsemmija li magħha kien impjegat fl-immedjat wara li kellu l-inċident *de quo* kif indikat fid-dokument SMS. Dan hu rifless fid-dokumenti Dok.JB.⁴⁰

Għalhekk jirrizulta li d-dannu immedjat magħduda dawn iż-żewġ ammonti hu tas-somma €12.100,00.⁴¹

Pero’, l-istess attur jixhed ukoll fis-seduta tat-12 ta’ Mejju, 2023 illi tul iż-żmien li hu kien *on unpaid sick leave* hu ħa somma mensili ta’ mitt ewro għat-tul li kien

³⁹ Folio 98

⁴⁰ Folio 103-124.

⁴¹ Jigi rilevat lli għalkemm l-inċident *de quo* ġara fil-31 ta’ Awwissu, 2017, fin-nota ta’ sottomissjonijiet tiegħu l-attur jgħodd it-telf emergenti b’mod differenti.

fuq *unpaid sick leave*. Ta' dan ma ngabx dokument sew, imma l-Qorti tista' tiddeduċi mid-dokument preżentat mill-istess attur, Dok SMS, illi hu kien fuq dan l-*unpaid sick leave* għal ċirka tnax-il xahar. Għalhekk skont dak minnu mixhud hu rċieva s-somma ta' **€1,200.00** bħala benefiċċji soċjali.

Invista li dak dovut lilu għandu jirrfletti biss t-telf soffert u m'għandux ikun każ ta' arrekkiment ingust a spejjeż tal-konvenut, konsegwentement il-Qorti qiegħda mis-somma imsemmija tnaqqas dak li l-attur irċieva mis-servizzi soċjali għalhekk id-*damnum emergens* dovut jammonta għas-somma ta' **€10,900.00**.

Lucrum cessans dovut.

Il-ligi nostrali taħseb ukoll għat-telf li l-għelt ikkaġunat igib fil-futur. Kif sew miżmum fil-ġurisprudenza nostrali, anke kif *supra* ċitata l-Qrati tagħna jaslu għal dan billi jagħmlu ampja referenza għal formula stabbilita' fid-deċiżjoni **Butler vs Heard** li apparti għall-varjazzjonijiet żviluppati mill-Qrati nostrali, baqgħet rilevanti sallum.

Il-Qorti ma gietx mogħtija ċertifikat tat-twelid tal-attur. Il-karta' ta' l-identita' tiegħu igib l-aħħar numri 85⁴². Wegg'a' fis-sena 2017, jidher li **kellu l-eta' ta' 52**

⁴² Kif dikjarat fir-rikors ġuramentat qua karta' ta' l-identita'

sena, dan nonostante dak li jidher fil-karta' tal-identita' u hawn il-Qorti qed timxi ma' dak li kiteb Mr Thomas Azzopardi l-kurant tiegħu u l-*multiplier* adottat fin-nota ta' sottomissjonijiet ta' l-istess attur.

In vista tal-ġurisprudenza ġia citata, u wkoll in vista li llum il-*life expectancy* żdiedet sal-medja ta' tmenin sena, wkoll tenut li l-ħajja lavorattiva llum twassal sa' l-eta' ta' 65 sena, il-Qorti se tadotta l-*multiplier* sugġerit mill-istess attur cioè' dak ta' 11.

Jghodd għal dan l-eżerċizzju s-somma *qua* paga li l-attur kien u kellu aspettativa li jipperċepixxi tul ħajtu.

L-attur jargumenta li skont l-FS3 eseblti mis-snin 2015 sas-sena 2022 il-medja tal-qliegħ tista' tinħadem fuq is-somma annwali ta' €22,000 salarju. In partikolari l-Qorti tagħmel referenza għad-dokumenti, FS3 eseblti għas-snin 2020 sas-sena 2022⁴³. Kieku mhux għall-eta' tal-istess attur, il-Qorti kienet tagħmel aktar enfazi għall-aspettattiva ta' avvanz fil-ħajja lavorattiva tiegħu u hawn tagħti raġun l-argument li ressaq fir-rigward il-kjamat in kawża.

Għar-raġunijiet premissi l-*lucrum cessans*, bla tnaqqis li se jingħad, għandu jkun kif ġej;

⁴³ Folio 188 sa 190

€22,000 x 11 x 11% = €26,620.00

Il-ġurisprudenza kif ingħad għamlet diversi żviluppi minn fejn telaq il-kunċett bażi stabbilit f'Butler vs Heard. Terġa tfakkar li nsibu hekk:

“30. Din il-Qorti rat l-aggravju mressaq u taqbel li fil-fatt il-Qrati tagħna ħadu l-pożizzjoni li għandhom jittieħdu in konsiderazzjoni iċ-chances and changes of life meta jkun ikkalkulat il-multiplier. In fatti fil-kawża fl-ismijiet Christine Hannah Burns nomine v. Paul Ebejer pro et noe et deċiża mill-Qorti tal-Appell nhar is-7 ta' Novembru 2024, gie meqjus li:

“86. Fis-sentenza ta' din il-Qorti tas-6 ta' Frar, 2024, fil-kawża fl-ismijiet Joseph Azzopardi v. Id-Direttur tal-Protezzjoni Ċivili, ingħad ukoll li għalkemm il-Qorti għandha tfittex li tirreintegra kemm jista' jkun lil dak li jkun garrab ħsara, u li terġa' tqiegħed lil tali persuna fl-istat li kienet qabel l-inċident, m'għandux jittieħed biss il-maximum working life expectancy tad-danneġġat. Il-kunċett ta' chances and changes of life, gie introdott biex proprju jiġġustifika temperament fil-komputazzjoni tad-danni a bażi tal-prinċipju li ħadd ma jaf il-futur u għalkemm persuna tista' tghix sa età avanzata, il-ħajja tghallimna mod iehor. Isegwi li l-working life expectancy m'għandux ikun ikkunsidrat kollu għall-fissazzjoni tal-multiplier.

87. Għalhekk fil-każ ta' dan l-ilment, l-aggravju tal-konvenut jitqies ġustifikat fis-sens illi l-multiplier għandu jkun ta' erbatax u mhux ta' tmintax-il sena.”⁴⁴

Oltre dan, kif tghallem sew il-ġurisprudenza u jaqblu l-partijiet, hawn irid isiru wkoll temperament mis-somma msemmiya biex jaħsbu għal-fatt li hawn qed

⁴⁴ App Ċiv. 25 ta' Frar, 2025. Rikors numru 1278/18/1 TA Michael Zammit v. Tonio Micallef

tingħata *lump sum payment*, ukoll jittiehed in konsiderazzjoni t-tul ta' kawża in eżami.

Il-Qorti qieset li l-incident sar fis-sena 2017 u l-kawża nfetħet fis-sena 2019. Se jkunu għaddew għalhekk sitt snin sakemm giet deċiża. Jingħad ukoll li ċerta tul fil-kawża ma kienx imputabbli lill-attur in kwantu għall-effetti li l-pandemija halliet fuq il-hidma tal-Qrati. Tqis għalhekk li għandu jsir temperament 10% minhabba l-*lump sum payment* imsemmi u 5% oħra għat-tul li hadet din il-kawża dan jwassal għal temperament ta' 15% mis-somma indikata. Għalhekk dan iwassal għal

$$€26,620.00 - 15\% = €22,627.00$$

Is-somma komplessiva għalhekk dovuta qua danni tammonta għal €10,900.00 + €22,627.00 li tammonta għal €33,527.00

Konsegwentement taqta' u tiddeċiedi illi;

1. Tiċhad l-eċċezzjonijiet kollha tal-konvenut Martin Buhagiar;

2. Tilqa' it-tieni eċċezzjoni tal-kjamat in kawża, pero' tiċhad il-kumplament sa fejn kompatibbli ma' dan deċiż⁴⁵;

3. Tiddikjara li l-konvenut Martin Buhagiar responsabbli ta' l-inċident stradali li sehh f'Dawret Hal-Ghaxaq, Ghaxaq fil-31 ta' Awwissu 2017 u ghad-danni naxxenti mill-istess li soffra l-istess attur Christopher Abdilla;

4. Tillikwida fil-forma ta' danni kif hawn fuq premessi s-somma komplessiva ta' €33,527.00;

5. Tikkundanna lill-konvenut Martin Buhagiar illi jhallas lill-attur Christopher Abdilla is-somma indikata ta' €33,527.00, somma dovuta bhala danni kif dikjarat;

Bl-ispejjeż ta' l-ittra ufficjali mahruġa kontra l-assikurazzjoni tal-konvenut u bl-imghax dekoribbli millum sal-pagament effettiv.

⁴⁵ Tqies li għalkemm L-Avukat ta' L-Istat ma ġiex notifikat, dan kien iservi biss biex iġġabbi l-kawża b'aktar spejjeż, xorta l-Gvern kien ben rappreżentat mill-Ministru Intimat. Tqies ukoll li dik l-eċċezzjoni ma ġietx trattata mill-istess eċċipjent.

L-ispejjeż ta' din l-Istanza huma a karigu tal-konvenut Martin Buhagiar.

Onor. Miriam Hayman.

Imħallef

Rita Falzon

Dep.Reg